محرِّ المربير كأعظمت شخ العدوالعجم عاد الله تقزاقة لل معرف المعرف المعر Marth



## فيرسث

عنوان	صفحہ
الله تعالی سے اشد محبت کی وجہ کیا ہے؟	7
تاریخ عظمتِ الہیکس روشنائی سے کھی گئی؟	٨
صحابہ کےخونِ شہادت سے وفا داری کا سبق	9
بدنظری کرنے والوں کے لیے حضور ﷺ کی بددعا	1+
اللّٰہ تعالٰی نے ہرانسان کونظر بچانے کی طاقت دی ہے	11
توبہ کا مرہم ہنگا می حالت کے لیے ہے	11
مومن جیتے جی خدا پر فیدا ہوتا ہے	11
خونِ آرز ومطلعِ آ فابِقرب ہے	١٣
اللَّه تعالَى قلبِ شكسته كوا پنامسكن بناتے ہيں	10
اللّٰد کا حکم ہماری خواہشوں سے بڑھ کر ہے	10
عاشقِ مولی غیراللّه کاعاشق نہیں ہوسکتا	17

سیچ عاشق کی نظر رضاء محبوب پر ہوتی ہے	١٨
اللّٰہ تعالیٰ کے باوفا بندے کون ہیں؟	19
اللہ سے بڑھ کرکوئی محبت کرنے والانہیں	7+
عشق مجازی کی ہولنا ک تباہ کاریاں	۲۱
محبتِ الهيه كي منهاس حاصل كرنے كاطريقه	77
قلبِ شکسته میں اللہ کے آنے کے معنیٰ	<b>r</b> r
لذتِ نامِ خدابِ شل ہے	70
علم کے تین درجات	12
وَالَّذِيُنَ امَنُوُا اَشَدُّ حُبًّا لِلَّهِ كَالِكَ عَاشْقَانِهُ تُوجِيهِ	۲۸
الله تعالى كى محبت ما نَكَنَّے كى مسنون دعا	19
عشقِ الٰہی کے حصول کے جارکام	19
الله تعالی کی محبت کاامتحان کیا ہے؟	۳۱
صحبتِ اہل اللّٰد کا انعام	٣٢



نام وعظ: محبتِ الهبير كاعظمت

نامِ واعِظ: شخ العرب والعجم عارف بالله حضرت مولا ناشاه عكيم محمد اختر

صاحبدام ظلالهم علينا الى مأة و عشرين سنة

تاريخ وعظ: ٢٦٠ جون <u>١٩٩٧ء بروزمنگل</u>

وقت: بعدنمازعشاء

مقام: جزیره باریڈوز (ویسٹ انڈیز)

ِ موضوع: الله تعالی کی شانِ عظمت ومحبت

مرتب: يكازخدام حضرت والامظلهم العالى (سيدعشرت جميل ميرصاحب)

كمپوزنگ: مفتی محمرعاصم صاحب

اشاعتِ اوّل: صفرالمظفر معتبيا همطابق فروري ومجيء

تعداد: ۲۲۰۰

باا هتمام: ابراهيم برا دران علمهم الرحمٰن

### بالله الخطائع

# محبت الهبير كاعظمت

اَلْحَمُدُ لِللهِ وَ كَفَى وَ سَلاً مٌ عَلَى عِبَادِهِ الَّذِينَ اصُطَفَى اَمَّا بَعُدُ فَاعُودُ ذُبِاللهِ مِنَ الشَّيطُنِ الرَّجِيم بِسُمِ اللهِ الرَّحُمْنِ الرَّحِيم وَالَّذِينَ امَنُوا اَشَدُّ حُبًّا لِلهِ 0

وَ قَالَ رَسُولِ اللهِ صَلَّى اللهُ تَعَالَى عَلَيْهِ وَسَلَّمَ اللهُ تَعَالَى عَلَيْهِ وَسَلَّمَ اللهُ مَّ اللهُمَّ انِّى اَسْئَلُکَ حُبَّکَ وَحُبَّ مَنُ يُّحِبُّکَ وَحُبَّ مَنُ يُّحِبُّکَ وَحُبَّ مَنُ يُّحِبُّکَ وَحُبَّ مَنُ يُّحِبُّکَ وَحُبَّ مَنُ يُّحِبُّکَ

اَللّٰهُمَّ اجُعَلُ حُبَّكَ اَحَبَّ اِلَيَّ مِنُ نَّفُسِي وَ اَهُلِي وَ مِنَ الْمَآءِ لُبَارِدِ (سنن الترمذي، باب ما جاء في عقد التسبيح باليد)

اللہ تعالی کے فضل سے مولانا اشرف کی دعوت پراس نظم ارض پر پہلی بار حاضری ہوئی ہے۔ حضرت مولانا محمد ایوب صاحب دامت بر کاتہم نے جو مولانا اشرف صاحب کے استاذ بھی ہیں میری محبت میں اور اللہ تعالی کے دین کی اشاعت پیشِ نظر رکھتے ہوئے برطانیہ سے یہاں تک آنے کی تکلیف اٹھائی اور آپ کو اللہ تعالی نے ان علاء کرام کی زیارت نصیب کی۔

### الله تعالیٰ سے اشد محبت کی وجہ کیا ہے؟

میں نے جوآیت تلاوت کی ہےاس میں اللہ سبحانہ و تعالیٰ نے ایک خبر دی ہے کہ جن لوگوں نے ہمیں پہچپان لیا اور جن کے قلب میں ایمان ویقین اُتر گیاان کا صرف حلقی اسلام نہیں ہے کہ وہ صرف حلق اور زبان تک رہے بلکہ ان

کے دل میں ایمان اتر گیا لیتنی مؤمن کامل ہیں ان کوتو دنیا میں سب سے زیادہ محبت ہماری ہے۔شدیدمحبت اگر بیوی کی ہے، بچوں کی ہے کارو بار کی ہے، کین ان کے قلب میں ہماری محبت اشد ہے لیعنی سب محبتوں سے زیادہ ہماری محبت ہے۔اللّٰہ تعالٰی نے جملہ خبریہ ہے ہمیں اس کی اطلاع فرمائی۔اس میں ایک خاص نکتہ جو مجھے(انگلینڈ کے )اسی سفر میں اللہ تعالیٰ نے عطافر مایا کہ اللہ تعالیٰ نے حکم نہیں دیا کہ مجھ سے محبت اشد کرو! امر نہیں فر مایا، خبر دی ہے جملہ انشائیہ سے نہیں جملہ خبریہ سے فر مایا ، اس میں ایک خاص راز ہے کہ اللہ تعالیٰ نے اس آیت میںسارے عالم کو بتادیا کہ جس کے دل میں میراا یمان اور یقین اُتر جا تا ہے اور جس کی آئکھیں ہمیں پہچان کیتی ہیں، جو دل کی آئکھوں سے ہماری تجلیات کا مشاہرہ کر لیتا ہے،ایمان کی بدولت جس کی آنکھوں سے اندھا پن ختم ہوجا تا ہے، جو سیح طریقہ سے ہماری عظمتوں کو سمجھ لیتا ہے اور جس کو ہمارا جمال نظرآ جاتا ہے تویقیناً اس کوہم سے اشدمحبت ہوجائے گی۔لہذا اپنے جمال کے کمال کی وجہ سےاللّٰہ تعالٰی نے حکم نہیں دیا کہ مجھ سے محبت کرو۔اگرمیرے جمال سےتم باخبر ہوجاؤ گے تو یقیناً تمہارے دل میں یہ بات پیدا ہوجائے گی اور مجھ سے محبت پر مجبور ہو گے۔ با کمال اور با جمال آ دمی سے پنہیں سنو گے کہ مجھ سے محبت کرو کیونکہ صاحبِ جمال جانتا ہے کہ میرے کمالِ حسن کی وجہ سے بیخود مجھ سے محبت کریں گے۔ کیا کیلٰ نے مجنوں سے کہا تھا کہ مجھ سے محبت کرو! یا وہ خود اس کے نمک سے یا گل ہو گیا تھا؟ تو جب لیلی کواس کی ضرورت نہیں تو مولی کو اس کی ضرورت کیسے ہوگی جوتمام دنیا کی لیلا وُں کا خالق ہےاوران کونمک دیتا ہے۔ بتاؤ دنیا کی لیلا وُں کوحسن کون دیتا ہے؟ تو جومولی سارے عالم کی تمام لیلا وَں کونمک دیتا ہے، جس کاحسن مولیٰ کی بھیک ہےوہ لیلیٰ تو پنہیں کہتی کہ اے مجنوں! مجھ سے محبت کر، کیونکہ وہ جانتی ہے کہ میراحسن خود اس کو پاگل

کردے گا۔تو جواللہ تعالیٰ سے باخبر ہوجائے گا،جس کے دل پران کا جمال منکشف ہوجائے گا،جس کےقلب وجاں میں اللہ تعالیٰ کی ذاتِ یاک کی عظمت کا حجنڈ الہراجائے گاوہ خود بخو داللّٰہ بردیوانہ ہوجائے گا۔اس لیے جملہ خبریہ سے فرمایا کہاس میں اللہ تعالیٰ کے کمالِ حسن اور کمالِ جمال اور کمالِ عظمت کا راز یوشیدہ ہے۔ جو با کمال ہوتا ہےاور با جمال ہوتا ہے حکم نہیں دیتا کہ مجھ سے محبت کرو!اللّٰدتعالیٰ تومولائے کا ئنات ہیں اور خالقِ نمکیاتِ لیلائے کا ئنات ہیں۔ پس جس نے اللہ کو پہچپان لیاوہ خود بخو داللہ پر دیوانہ ہوجا تا ہے،اللہ تعالیٰ اس کو ا پنادیوانه بننے کاحکمنہیں دیتے۔ بتاؤ!ستر شہیدوں کواللہ نےحکم دیا تھا کہ دیکھو ہم پر جان دے دینا؟ خود بخو داپنی جان دے کرایئے خونِ شہادت کی روشنائی ہے اللہ تعالیٰ کی عظمت ومحبت کی تاریخ لکھ گئے،ستر صحابہ ایک ہی دن شہید ہو گئے ،ان کی نما زِ جناز ہ سرورِ عالم صلی اللّٰد تعالیٰ علیہ وسلم نے مدینہ یاک میں اُحد کے دامن میں ادا فرمائی اور ہر جنازہ بزبانِ حال بیشعر پڑھ رہا تھا۔ بزبانِ حال یا درکھنا ورنہآ پے کہیں گے کہوہ اُرد وکہاں جانتے تھے؟ \_ ان کے کو چے سے لے چل جنازہ مرا جان دی میں نے جن کی خوشی کے لیے بے خوری جاہیے بندگی کے لیے

تاریخ عظمتِ الہیہ کس روشنائی ہے کھی گئی؟

چونکہ اللہ تعالی نے فر مایا کہ سات سمندر اور سات اور ایسے سمندر اگر روشنائی بن جائیں اور ساری و نیا کے درخت قلم بنادیئے جائیں تو ہماری غیر محدود عظمتوں کی تاریخ کھنے سے عاجز وقاصر ہیں۔ابسوال بیہ ہوتا ہے پھر اللہ تعالی اپنی عظمت کی تاریخ کس چیز سے لکھائیں،کس قلم سے لکھائیں کس روشنائی بن جائیں اور سات ایسے اور سمندر روشنائی بن جائیں اور ساری دنیا کے درخت قلم

بن جائیں تو بھی اللہ کی عظمت کونہیں لکھ سکتے تو پھراللہ تعالی نے اپنی قدرتِ کاملہ سے اورا پیخفضل سے شہیدوں کی جماعت پیدا فرمائی اوراُ حد کے دامن میں اور طائف کے بازار میں سرورِ عالم صلی اللّٰد تعالیٰ علیہ وسلم کےخونِ نبوت سے اور صحابہ کے خونِ شہادت سے اپنی تاریخ عظمت اور تاریخ محبت لکھادی!

### صحابہ کے خونِ شہادت سے و فاداری کاسبق

کیکن ایک چیز افسوس سے کہتا ہوں کہ صحابہ نے خونِ شہادت سے اپنی وفا داری کا ثبوت پیش کیااور ہم اپنی آنکھوں کوبھی ان حسین اور غیرحسین عورتوں ے نہیں بچاتے اوراس تھم پر و فا داری نہیں پیش کرتے ۔ کیوں بھئی! کیا اللہ سجانه وتعالى كاحكمنهيں ہے؟ قُلُ لِـلُـمُوْْمِنِيُنَ يَغُضُّوْا مِنُ اَبْصَارِهِمُ ا*ــمُحُد* صلی اللّٰدعلیہ وسلم ایمان والوں سے فر مایئے کہ نظر بازی سے اپنی آئکھوں کومحفوظ رکھیں! نظر نیچی کرلیں۔اگریہ گناہ مضرنہ ہوتا تو کیاارحم الرحمین مفید کام ہے ہم کو روکتے ؟ کیاکسی کا ابااپنے بچوں کومفید کام سے روکے گا؟ تور بااپنے بندوں کو مفید کام سے کیسے رو کے گا؟ اللہ تعالیٰ کامنع کرنا ہی دلیل ہے کہ بیے ہمارے لیے نقصان دہ ہے،مضر ہے۔اور پھراس میں ایک خاص نکتہ ہے کہ براہِ راست نهیں فر مایا کہاےا بیان والو! نظر نیجی کرو۔سرو ہِ عالم صلی اللہ تعالیٰ علیہ وسلم سے کہلایا۔ بیراللہ تعالیٰ کی حیاء کی دلیل ہے کہ جیسے ابا مارے حیاء کے اپنے بچوں سے ڈائر یکٹ نہیں کہتا کہ دیکھوئسی کی بہوبیٹی کومت دیکھنا بلکہ اپنے دوستوں سے کہلا دیتا ہے کہ بھئی دیکھو میرے بچوں کوسمجھادو کہ ذرا إدھر اُدھر رو ما نٹک نظر نہ ڈالیں ورنہ بحرِ اٹلانٹک میں غرق ہوجا ئیں گےاورآ ؤٹ آ ف اسٹاک اور ڈینٹ فاراسٹک ہوجا ئیں گے۔تواللّٰد تعالٰی کاس میں عجیب معاملہ ہے، جوالله أقِيهُ مُوا الصَّلواة كه سكتا ہے كتم نماز يراهوتووه ييكى كه سكتا تھاكه بدنگاہی نہ کرولیکن سرورِ عالم صلی اللہ تعالی علیہ وسلم کو حکم دیا کہ آپ فرماد بجئے ،بس

کیا کہوں کہاس میں کیا کرم ہے، کیا ہماری آبرو کا خیال رکھا ہے،اللہ تعالیٰ نے ہماری عزت کا خیال کیا کہان کو براہِ راست مت کہو! نبی سے کہلا ؤ۔صحابہ نے تو ا پنی وفاداری صرف غض بصر ہے نہیں خونِ شہادت سے پیش کی اور ہم خونِ تمنا کرنے کے لیے بھی تیار نہیں ہیں۔ایک آرزو کا خون کرنا خونِ شہادت کے برابر ہوسکتا ہے؟ بیتو آپ کے لیے آسان بھی ہے، وہاں تو خون بہدر ہاہے، ہم ا پنی آرز و کاخون نہیں کر سکتے بتاؤ عبرت کی بات ہے یانہیں؟ شہیدوں کےخونِ وفا داری ہے سبق لینا چاہیے یانہیں؟ کہ آج ہم اپنی آنکھوں کوبھی بچانہیں سکتے یعنی آئکھ کی روشنی کوبھی اللہ پر فدانہیں کر سکتے ۔جبکہ صحابہ نے اپنی جان ،اپنامال ، ا پنی آ برواورا پناخون بھی فدا کردیا۔ بیسبق ہتاؤ! تازیانہ ہے یانہیں۔جن کواللہ تعالیٰ نے مدینہ منورہ کی زیارت بھی نصیب فر مائی ان کوتو اور زیادہ رونا حاہیے۔ جس کوبھی زیارت نصیب ہو مدینہ شریف کی جب احد کے دامن میں زیارت کے لیے جائے تو اللہ تعالیٰ سے بیدعا ضرور ما نگ لے کہ اے خدا! بیستر شہید آپ پر فدا ہوئے اوراپنے خونِ شہادت سے آپ سے وفاداری کا ثبوت دے گئے ہمیں بھی ان کی وفا داری سے کچھ حصہ عطا فرما کہ ہم اپنے بعنتی کا موں سے

> بدنظری کرنے والوں کے لیے حضور ﷺ کی بدد عا سرورِ عالم صلی اللہ تعالیٰ علیہ وسلم کاارشاد س لو:

﴿لَعَنَ اللهُ النَّاظِرَ وَالْمَنْظُورَ اِلَّيْهِ

(المشكواة، كتاب النكاح، باب النظر الى المخطوبة)

اس ظالم پر جواللہ کے حکم کوتوڑتا ہے اور اپنا دل نہیں توڑتا اور دعوائے بندگی بھی کرتا ہے اس ظالم پراے خدالعنت فر مااب بتاؤ کہاں جاؤگے؟ کیا ہم پیروں کی بددعا سے ڈریں اور سرور عالم صلی اللہ علیہ وسلم کی بددعا سے نہ ڈریں؟ جن کی غلامی کے صدقہ میں پیر بنرا ہے ان کی دعا سے نہ ڈرناکتی بردی حماقت ہے، بولو بھئ! پیروں کی اذبیت رسانی سے ڈرتے ہیں اور سرورِ عالم صلی اللہ علیہ وسلم کے فرمانِ عالیثان زنسی المعین النظر کہ سمی کی بہو، بیٹی کو بیوی کود کھنا یہ آئھوں کا زنا ہے اس کواہمیت نہیں دیتے ۔ بعض بیوتو ف لوگ سجھتے ہیں کہ نہ لیا نہ دیا صرف دیکھ لیا تواس میں کیا مضا گقہ ہے، ایسے ذا گقہ میں کیا مضا گقہ ہے؟ کہ نہ لیا نہ دیا صرف دیکھ لیا۔ لیکن دیکھنے ہی کوسرورِ عالم صلی اللہ علیہ وسلم فرماتے ہیں کہ بی آئھوں کا زنا ہے ۔ اب بتا و آئھوں کا زنا کارولی اللہ ہوسکتا ہے؟ دوستو! آج ارادہ کرلو کہ جان خدائے تعالیٰ بی فدا ہومبارک ہے یا نہیں؟ اللہ تعالیٰ نے طاقت دی ہے۔ جان خدائے تعالیٰ بی فدا ہومبارک ہے یا نہیں؟ اللہ تعالیٰ نے طاقت دی ہے۔ جان خدائے تعالیٰ بی فدا ہومبارک ہے یا نہیں؟ اللہ تعالیٰ نے طاقت دی ہے۔

اللّٰد تعالیٰ نے ہرانسان کونظر بچانے کی طافت دی ہے ايك عالم نے حكيم الامت تھانوى رحمة الله عليه كوخط لكھا كه مجھ كوديكھنے کی طافت ہے مگرنظر ہٹانے کی طافت نہیں ہے۔تو حضرت نے لکھا کہتم مولوی ہوکرایسی غلط بات کرتے ہو؟ فلسفے کا قاعدہ مسلمہ ہے کہ جو کام انسان کرسکتا ہے اس کونہیں بھی کرسکتا ہے اگر کرسکتا ہے اور اس کا م کوتر کے نہیں کرسکتا تو اس کا نام طافت اورقدرت نہیں ہے۔قدرت متعلق ہوتی ہےضدین ہے۔اگر ہم کو ہاتھ اٹھانے کی طاقت ہےتو ہاتھ گرانے کی بھی طاقت ہےاوراگر ہاتھ اُٹھانے کے بعدگرانے کی طافت نہیں ہے تواس کو دنیا ہاتھ اٹھانے کی قدرت تشکیم نہیں کرے گی بلکہ ڈاکٹر کہیں گے کہاس کٹیٹینس ہےلہذااس کوسرٹیفیکٹ فٹنس کانہیں دیں گے۔جو بدنظری کرتا ہے اوراپنی نظرنہیں بچا تا اللہ تعالیٰ کے نز دیک،سرورِ عالم صلی اللّٰدعلیہ وسلم کے نز دیک اور ساری دنیا کے اولیاءاللّٰد کے نز دیک ہیتخص صالح اور ولی نہیں ہے، فاسقین کے رجسٹر میں ہے، اگر توبہ نہ کی ۔اور توبہ کرنے ك بعداَلتَّائِبُ مِنَ الذَّنُبِ كَمَنُ لَا ذَنُبَّ لَهُ كَنامِول سِي تُوبِهُ كِرنَے والا

#### ایساہے جیسے اس نے گناہ کیا ہی نہیں اور تو بہ کا درواز ہ کھلا ہواہے۔

### توبہ کا مرہم ہنگامی حالت کے لیے ہے

کین توبہ کا مرہم ایر جنسی ہے، ہنگا می حالت کے لیے ہے بینہیں کہ خوب نظر مارلو، خوب گناہ کرلو پھر دل میں سوچو کہ چلو بعد میں توبہ کرلیں گے۔ مرہم کے سہارے کوئی آگ میں ہاتھ ڈالتا ہے؟ اگر چہ سوفیصد لکھا ہو کہ جو شخص جل جائے اور ہمارا بیمرہم لگالے اگر نہ اچھا ہوتو دس لا کھڈالراس کوہم انعام دیں گے۔ تو دس لا کھڈالر لینے کے لیے کیا کوئی آ دمی جلاتا ہے؟ یا بیوی سے کہتا ہے تو ذرا آگ میں ہاتھ ڈال دے یہ ہنڈریڈ پر سنٹ مفید مرہم ہے! تو بیوی کہے گی میاں تم ہی آ زمالو! آ زمانے کے لیے کیا میراہی ہاتھ ہے؟ آپ اپناہا تھ کیوں نہیں میاں تم ہی آ زمالو! آ زمانے کے لیے کیا میراہی ہاتھ ہے؟ آپ اپناہا تھ کیوں نہیں وکھاتے ہو؟ دستر خوان پر توب د طولی میں وکھاتے ہو؟ دستر خوان پر توب د طولی میں وکھاتے ہو؟ ڈش دور بھی ہوتی ہے تو وہاں تک ہاتھ ہڑ ھا دیتے ہو! یہاں بھی ید طولی دکھا ہے اور ہاتھ جلا لیہے۔ بس دستر خوان پر چاق و چو بند ہواور اللہ کی محبت طولی دکھا ہے اور ہاتھ جلا لیہے۔ بس دستر خوان پر چاق و چو بند ہواور اللہ کی محبت میں ڈھیلے بنے ہوئے ہو؟ س لواس کو! اللہ کے نزد کیا ایسا محف کون ہے؟ میں ڈھیلے بنے ہوئے ہو؟ س لواس کو! اللہ کے نزد کیا ایسا محف کون ہے؟ میں ڈھیلے بنے ہوئے ہو؟ س لواس کو! اللہ کے نزد کیا ایسا محف کون ہے؟ میں ڈھیلے بنے ہوئے ہو؟ س لواس کو! اللہ کے نزد کیا ایسا محف کون ہے؟ میں ڈھیلے بنے ہوئے ہو؟ س لواس کو! اللہ کے نزد کیا ایسا محف کون ہے؟ میں ڈھیلے بنے ہوئے ہو؟ س لواس کو! اللہ کے نزد کیا ایسا محف کون ہے؟

#### اے مخنث! نے تو مردی، نے تو زَن

مولا نارومی فرماتے ہیں کہ جواللہ کے راستے میں اللہ کی دی ہوئی ہمت کواستعال نہیں کرتاوہ نہمرد ہے نہ عورت ہے، وہ تیسری مخلوق ہے۔

### مومن جیتے جی خدا پر فدا ہوتا ہے

کب تک گناہوں میں رہوگے دوستو! ایک دن موت آجائے گی۔ موت آنی ہے یانہیں؟ بتاؤ مرنے کے بعد پھر گناہ کرے گا کوئی؟ جس وقت سڑکوں سے کوئی جنازہ گذرر ہاہواورادھرسے کوئی نگی ٹا نگ والی بھی گذررہی ہے تو کوئی گفن ہٹا کر دیکھے گا؟ مرنے کے بعدتو کا فربھی گناہ چھوڑ دیتا ہے۔ بتاؤ! کوئی ہندو، کوئی یہودی، کوئی عیسائی، کوئی کا فر مرنے کے بعد عورتوں کو دیکھ سکتا ہے؟ کیکن مؤمن کی شان میہ ہے کہ جیتے جی اللہ پر فدا ہوتا ہے، اللہ زندگی حیا ہتا ہے مُر دوں کونہیں جا ہتا۔ مجھے اپناایک شعریاد آ گیا۔

نے ترا دل نے تری جاں جاہیے

اُن کو بھھ سے خونِ ارماں جا ہے

اللّٰدول بھی نہیں مانگتا کہ آبریشن کرا کے مسجد کے طاق میں یامنبر پرر کھ دواور جان بھی نہیں مانگتا کہ خودکشی کرلو \_ ہ

اُن کو تجھ سے خونِ ارمال حاہیے

# خونِ آرز ومطلعِ آ فتابِقرب ہے

د یکھئے! ایک بات بتا تا ہوں اگر آسان کا مشرقی حصہ لال نہ ہوتو

سورج نكلے گا؟ اللّٰد تعالیٰ بھی جا ہتے ہیں كہتم خانقا ہوں میں اللّٰہ والوں ہے اپنی حرام آرز وکا خون کرنے کی مشق کرلو۔اللہ والوں کے ساتھان کے دسترخوان پر خالی سمو سے مت اڑاؤ! ورنہاس کا بھی مواخذہ ہوگا کہتم نے خونِ تمنا کی مثق نہیں کی،بس پیٹ کے لیےان کےساتھ پھرتے رہےلہٰذا خونِ آرز و کی مثق كرو! جب خونِ آرز و سے دل لال ہوجائے گا تو دل كے ہراُفق سے الله كي محبت اوراللّٰد کی نسبت اوراللّٰد کے قرب کا سورج طلوع ہوجائے گا۔ دنیا کوصرف ایک سورج ملتاہے کیونکہ صرف مشرق سرخ ہوتا ہے کین اللہ تعالی اپنے عاشقوں کے قلب کے آفاق اربعہ کو یعنی دل کامشرق، دل کامغرب، دل کا شال اور دل کا جنوب خونِ آرز و سے سرخ کردیتے ہیں اور دل کے حیاروں اُفق سے اللہ تعالیٰ کی نسبت کے بے شار آفتاب طلوع ہوتے ہیں۔اللہ کے عاشق اور دیوانے ری

يونين،انگلينـدُ،باربدُوز،امريكا،اٹلانٹا،شكا گو، ڈيٹورائٹ،بفيلو،ٹورنٹو،ايْدمنٹن اور کینیڈا کی سڑکوں پرنظریں بچا کر ہروفت خون تمنا کرتے ہیں ان جگہوں میں

اختر جا چکا ہے۔

اس سیاحی سے جھے سبق ملا کہ حلوہ ایمانی اگر لینا ہے تو ان ملکوں میں دعوت الی اللہ کے لیے جاؤ، خالی حلوہ ایمانی کے لیے مت جاؤ! یعنی اس لیے نہ جاؤ کہ وہاں عریانی زیادہ ہے نظریں بچا کر حلوہ ایمانی لیس کے کیونکہ ہوسکتا ہے کہ نظر نہ بچاسکو اور لعنت آ جائے۔ لیکن دین کے پھیلانے کے لیے جب جاؤ گے تو اللہ کی مدد ہوگی لیکن ہروقت چو کنار ہواور ہروقت خون تمنا کرو! کتنا ہی دل چاہے دل کی بات مت سنو! بتاؤ دل کی قیت زیادہ ہے یا اللہ تعالی کی؟ آہ! اللہ تعالی جلال اللہ بن رومی رحمۃ اللہ علیہ کی قبر کونور سے بھردے۔ بجیب وغریب شخصیت ہیں، فرماتے ہیں یہ بتاؤ اگر حسینوں میں نمک زیادہ ہے اور ان کی شکل بہت ہی بیاری ہے تو اللہ بیار انہیں ہے؟ یہ بتاؤ ابھی روح نکل جائے اور ان کی شکل بہت ہی بیاری ہے تو اللہ بیار انہیں ہے؟ یہ بتاؤ ابھی روح نکل جائے اور ان کا جسم پھول کر پھٹنے گے اور ان کے جسم میں کیڑے بڑجا ئیں پھر تمہاری عاشقی کہاں جائے گی؟ ارے کھو پڑی میں گو برنہیں بھرا ہوا ہے۔ جلدی سبق لے لواللہ کو ندا ہونے کا۔ کتنے بیارے انداز سے مولا نارومی نے بیان فرمایا۔

امرِ شه بهتر بقیمت یا گهر

اے ایمان والو! اللہ کا حکم زیاً دہ قیمتی ہے یا یہ حسین زیاً دہ قیمتی ہیں؟ جن کود کھے کر ایک دن تم خود بھا گوگے۔ بتاؤ بھٹی سولہ سال کی لڑکی ستر سال کی بڑھیا ہوکر آئی، جس کوآپ گڑیا سمجھ رہے تھے اور گڑیا ہی نہیں شکر کی پڑیا بھی سمجھ رہے تھے وہ جب ستر سال کی ہوگئ، پونے بارہ نمبر کا چشمہ لگا کر، کمر جھکی ہوئی، گال چکچ ہوئے، دانت باہر، ٹوتھ پیسٹ کر رہی ہے دانت نکال کر تو کیا اس کو دیکھو گے؟ اگر تم وفا دار تھے شیطان نہیں تھے اور اللہ کے غدار نہیں تھے تو اب دیکھواس کو۔ یہ کیا وفا داری ہے؟ میراشعرس ناوی

شکل بگڑی تو بھاگ نکلے دوست جن کو پہلے غزل سنائے ہیں یہ دوست میں نے نہیں کہاان کو۔ میں نے ان کے طمانچے اور تازیانے لگائے ہیں۔ لہٰذااس پڑمل کر وجواختر نے اس شعر میں پیش کیا ہے ۔ ان حسینہ ان سید ول سائند میں

ان حسینوں سے دل بچانے میں میں نے غم بھی بڑے اٹھائے ہیں

الله تعالی قلب شکسته کواینامسکن بناتے ہیں

میں آج کل سارے عالم میں یہی تقریر کررہا ہوں کہ سمندر میں جاکر لیے لیے لیے وظیفے پڑھنے کی کوئی ضرورت نہیں ہے،تم صرف نظر بچاؤاور ہروقت طوہ ایمانی کھاؤ،ان شاءاللہ تعالی اللہ آپ کوولی بنادےگا۔ کیونکہ اللہ تعالی ارحم الرحمین ہیں۔ جب انسان اپنادل توڑتا ہے اور اللہ تعالی کے قانون کا احترام کرتا ہے تو اس ٹوٹے ہوئے دل کو اللہ اپنا گھر بنالیتا ہے۔ جس کے دل کو اللہ اپنا گھر بنائے وہ ولی اللہ نہیں ہوگا؟ بناؤ بھی علماء حضرات! حدیث قدسی ہے کہ ہوئے دلوں میں رہتے ہیں:

﴿ اَنَا عِنْدَ الْمُنْكَسِرَةِ قُلُو بُهُمُ ﴾

ر مرقاة المفاتيح، باب عيادة المريض)

اللّه کاحکم ہماری خوا ہمشوں سے برڑھ کر ہے ملاعلی قاری نے اس کی توثیق کی ہے۔ جو ظالم اپنے دل کوتوڑ نانہیں چاہتا اور اللّه کے قانون کوتوڑتا ہے بتاؤیہ کیسا ہے؟ خوش نصیب ہے یا نالائق ہے؟ مولا نارومی کا پیرمصرعہ یا دکرلو۔

امرِ شهر بهتر بقیمت یا تُمهر

ہر سیمین ہو ہیں۔ اللّٰد کا حکم زیادہ قیمتی یا موتی زیادہ قیمتی ہے؟ آہ اب ایک قصه س لو!! شاہِ محمود نے ایک دن اپنا در بار سجایا اور خوبصورت لڑکیوں، جواہرات اور موتی اور سونا اور چاندی کا ڈھیر لگادیا۔اورایک موتی وہاں ایسار کھ دیا جومملکت میں نایاب تھا اور

سب وزیروں کو تھم دیا کہ اس موتی کوتو ڑ دو! وزیروں کا آپس میں مشورہ ہوا کہ اس موتی کا سلطنٹ میں مثل نہیں ہے،شاہ محمود نے باہر سے منگایا ہے۔شاہ امتحان لےرہا ہےاگراس نایاب موتی کوتو ڑو گےتو شاہ ناراض ہوجائے گا۔کہا حضور! ہم اس موتی کونہیں توڑیں گے، کیونکہ یہ نایاب موتی ہے۔شاہ محمود نے یر چہ سخت کرنے کے لیے نہ توڑنے والوں کوانعام بھی دیا۔ بولیے! یہودی، عیساً کی کافروں کو اللہ تعالیٰ نے دنیا کا خزانہ دے دیا، ان کے پاس مرسٹریز کاریں اور خوب سونا چاندی ہے۔ آہ! عام لوگوں کے لیے بیامتحان سخت ہے مگر اللّٰدے عاشقوں کے کیے بچھ شخت نہیں ہے۔مولا نارومی فرماتے ہیں ہے

> دعوی مرغانی کرده ست جاں کے زطوفانِ بلا دارد فغال

عاشقِ مولى غيرالله كاعاشق نهيس هوسكتا

اے دنیا والو! جلال الدین رومی کی روح نے مرغابی ہونے کا دعویٰ کیا ہے، سمندر کے طوفان سے مرغانی نہیں ڈرتی، حسینوں کی فراوانی سے اللہ والے نہیں ڈرتے۔ بیمحروم مولائے کا ئنات ہیں جولیلاؤں کے چکر میں آتے ہیں۔ آپ بتائے!جس کے دل میں سورج آ جائے یا جوسورج کا دوست ہوتو وہ ستاروں کو د کیھے گا؟ اس کوستار نظر ہی نہیں آئیں گے۔ بتاؤ جب سورج نکاتا ہے تو ستارے نظر آتے ہیں؟ جس کے دل میں اللہ آتا ہے تو لیلائیں اس کو نظر ہی نہیں آ تیں کہ بیسب کہاں گئیں؟ سب گومُوت کاڈھیر معلوم ہوتی ہیں \_ جب مہر نمایاں ہوا سب حبیب گئے تارے

وہ ہم کو بھری بزم میں تنہا نظر آئے

اس لیے جس کے دل میں مولی ہوگا یا در کھووہ لیلی چور نہیں ہوسکتا۔ جو بدنظری کا شکار ہے یقین کرلو کہاس کے قلب میں اللہ تعالی کی تجلی خاص اور نسبتِ خاصہ اور ولا یتِ خاصہ نہیں ہے، یہ محروم جان ہے جوابیخ مولی کے غضب کوخریدر ہی ہے اور مرنے والی لاشوں کو د کیر رہی ہے۔اس محرومی سے اللہ پاک ہم سب کو خیات عطافر مائے، آمین۔

تو میں بیرعرض کر رہا ہوں کہ جس کومولی مل جاتا ہے وہ لیالی چور نہیں ہوتا۔آپ بتا ہے کوئی وزیراعظم اور بادشاہ کسی سنری بیچنے والے کے ٹھیلے سے آلو چرا کر جیب میں رکھ سکتا ہے؟ آلو کی تو پھر بھی کوئی قیمت ہے جس کومولی مل جائے اس کے بعد ساری کا ئنات کی کوئی قیمت نہیں رہتی ہے

یہ کون آیا کہ دھیمی 'پڑگی لو مثمع محفل کی پٹنگوں کے عوض اڑنے لگیں چنگاریاں دل کی

اللّٰد تعالیٰ کی غیرت بھی اینے عاشقوں کی حفاظت کی ضانت لیتی ہے س لواس کو! مولا نارومی نے فرمایا کہا یک عورت جارہی تھی کہا یک آ دمی اس کے بیجھے لگ گیا اور کہامیں تہہارا عاشق ہوں۔اس نے کہامیرے پیچھے میری ایک بہن آرہی ہے جو مجھ سے بھی زیادہ حسین اور کم عمر ہے۔سالیوں سے پر دہ اسی لیے زیادہ ضروری ہے کیونکہ سالیوں کود کیھنے والے کوشیطان آ سانی سے اپناسالا ، اپنابرا در إن لا بنا لیتا ہے۔تو جب اس نے کہا کہ بیچھےایک حسین اورآ رہی ہےتووہ ظالم اُدھرد <u>یکھنے</u> لگا تواس عورت نے ایک طمانچہ مارااور کہا تجھے شرم نہیں آتی مجھ سے محبت کا دعو کی کیا تھا اور دوسری کو دیکھتا ہے۔ یا در کھو کہ اللہ تعالیٰ کوبھی غیرت آتی ہے کہ میرا ہوکر کہاں دیکھتا ہے؟ جس کواللہ تعالی اپنا بنا تا ہے پھر غیر کانہیں ہونے دیتا۔ بتاؤ آ پالیک بلی یالتے ہیں تو کیا آ پیند کریں گے کہ وہ دوسرے گھر میں جا کر رہے؟ اللّٰد تعالٰی کواپنے اولیاء سے محبت ہوتی ہے،اللّٰد تعالٰی ان کوتو فیق دیتے ہیں کہوہ اپنی نظروں کی حفاظت کریں۔

سیج عاشق کی نظر رضاء محبوب پر ہوتی ہے تو مولا ناروی نے فرمایا کہ پنیسٹھ وزیروں نے انکار کر دیا کہ اس نایاب موتی کوہمنہیں توڑیں گےاور ہروز ریوشاہ محمود نے انعام بھی دیا حالانکہ سب فیل ہورہے تھے۔فیل ہونے والے کواگرانعام مل جائے تو پھرامتحان اور سخت ہوجا تا ہے کہ ہیں؟ انعام لے کر سمجھتے ہیں کہ ہم پاس ہورہے ہیں حالانکہ قبل ہورہے ہوتے ہیں۔ تین حیار وزیروں کو جب انعام ملاتو پنیسٹھ کے پنیسٹھ وزیر فیل ہوگئے کسی نے اس موتی کونہیں توڑااورانعام بھی لےلیا لیکن جوسچا عاشق ہوتا ہے وہ محبوب کی مرضی کو دیکھتا ہے کہ میرامحبوب کیا جا ہتا ہے، اس کے سامنے صرف محبوب کی رضا ہوتی ہے، وہ اسرائیل کے یہود یوں کی دولت نہیں دیکھتا، وہ برطانیہ کےانگریزوں کی دولت نہیں دیکھتا، وہ امریکہ کےعیسائیوں کی دولت اور ان کے نمک اور حسن کونہیں دیکھتا، اس کی نظر آسان پر ہوتی ہے کہ میرا مولی کیا حابہتا ہے۔ چنانچہ ایاز سجا عاشق تھا، وہ اُٹھا، پھر لیا اور اس موتی کوٹکڑ سے ٹکڑ ہے کردیا۔ پنیسٹھ وزیروں نے کہا کہ ایاز کیسا کا فرنالائق ہے، کا فراصطلاحی نہیں لغوی معنوں میں بولاتھا کہ بیکیسا ناشکرا ہے جوشاہ کی نعمت کا کفران کرر ہاہے۔شاہمحمود نے کہا کہ ایاز! اے میرے عاشق اور باو فاغلام تو نے میراحکم مان کرموتی کوتو ڑ دیالیکن پیپنیٹھ وزیر تجھ کو نالائق اور بے وفا کہہ رہے ہیں اس کا تو ہی جواب دےایاز نے کہا ہے

> گفت ایاز اے مہترانِ نامور امرِ شہ بہتر بقیمت یا شہر

شاہ محمود کی طرف سے اس کا عاشقِ باوفا جواب دے رہاہے کہ اے معزز وزیرو! شاہی حکم زیادہ قیمتی ہے یا پیموتی زیادہ قیمتی ہے؟ تو دنیاوی شاہ کے حکم سے موتی کوتوڑنے والا ایاز باوفا قرار دیا گیا۔ مولائے کریم کا قرآن پاک میں حکم ہے ی خُضُّوٰ ا مِن اَبْصَادِ هِمُ اے ایمان والو! کسی کی بہو، کسی کی بیٹی ، کسی کی وائف کو مت دیھو! ورنہ تمہاری لائف خراب ہوجائے گی اور ویلیم فائف کھانی پڑے گی اور اس کا نائف (چاتو) تم کو ہر وقت چھتار ہے گا۔ پس اللہ تعالیٰ کا حکم زیادہ فیتی ہے یا بیٹا نگ کھو لنے والی کر پچین لڑکیاں؟ بتاؤ بھئی کس کی قیمت زیادہ ہے؟ اچھا یہ بتاؤ کہ اگر بار بڈوز حکومت کا اعلان ہوجائے کہ جو شخص سڑکوں پر پھرنے والی لڑکیوں کو نہ دیکھے گا تو ہر نظر کے بچانے پراس کو بار بڈوز کا ایک لاکھ ڈالر ملے گا جوامر بکہ کا پچاس ہزار ہوا تو بتاؤ وہ کیا کرے گا؟ مال کی لالچ میں ایک نظر بھی خراب نہیں کرے گا۔ بتاؤ اللہ کا وعدہ سچا ہے یا بار بڈوز حکومت کا؟ ایک نظر بھی خراب نہیں کرے گا۔ بتاؤ اللہ کا وعدہ سچا ہے یا بار بڈوز حکومت کا؟ بہر حال اللہ کے حکم کے سامنے ساری دنیا کا خزانہ کل جائیں اور ساری دنیا کا خزانہ کی جائے تو اس کی کوئی قیت نہیں، جو اللہ کے حکم کوتو ٹر تا ہے ساری دنیا کا خزانہ کی جائے تو اس کی کوئی قیمت نہیں، جو اللہ کے حکم کوتو ٹر تا ہے ساری دنیا کا خزانہ کی جائے تو اس کی کوئی قیمت نہیں، جو اللہ کے حکم کوتو ٹر تا ہے اس سے زیادہ بدنصیب کوئی شخص نہیں ہے، مولا ناروی اسی کوفر ماتے ہیں ۔ اس سے زیادہ بدنصیب کوئی شخص نہیں ہے، مولا ناروی اسی کوفر ماتے ہیں ۔ امر شہ بہتر بقیمت یا گہر

شاہی تھم زیادہ قیمتی ہے یا موتی ؟اس لیےان ملکوں میں یہی ایک کام کرلوتو سب
کے سب سوفیصد ولی اللہ ہوجاؤ گے کیونکہ نظر بچانے پراللہ تعالیٰ کا وعدہ ہے کہ اگر
تم اپنی آئکھ کی مٹھاس ہم کو دے دواور حرام مٹھاس سے اپنے کو بچالواور میری
وفاداری کا ثبوت پیش کر دوتو میرے دوست ہوجاؤ گے اور جس کا میں دوست

ہوجاؤں تو دونوں جہان اس کے ہیں \_

جوتو میرا تو سب میرا فلک میرا زمیں میری اگر اک تو نہیں میرا تو کوئی شے نہیں میری

الله تعالیٰ کے باوفا بندے کون ہیں؟

آہ! اہلِ وفا بندے وہی ہیں جواللہ تعالیٰ کے قانون کونہیں توڑتے اور اللہ پر جان فدا کرتے ہیں۔اور میں قسم کھا کر کہتا ہوں کہ اللہ نے گناہ سے بچنے کی

ہم کوطافت دی ہے۔ بولیے جو تحض ہے کہ جھے حسینوں سے نظر بچانے کی طاقت نہیں ہے لین حسین لڑی کا اور لڑے کا باپ ایس پی ہووہ پستول لگا کر کہتا ہو کہ میرے بیٹے بیٹی کو دیھو بڑے حسین ہیں مگر جوان کو دیھے گا میں گولی ماردوں گا۔ بتاؤ پھرکوئی دیکھے گا؟ گولی تو دور کی بات ہے کوئی ذرا تگڑا امٹنڈ ابا کسر ماسٹر ہو اور بینظر باز جانتا ہوکہ میں سیر ہوں تو بیسواسیر ہے ایک گھونسہ مارے گا تو کلہ پھٹ جائے گا تو بتاؤ کلوق کی مارے خوف سے دیکھے گا وہ آدمی؟ بولو بھئی! مخلوق کی مار جائے گا تو بتاؤ کلوق کی مار سے محروم ہونے سے نہیں ڈرتے؟ اپنی جان بیاری سے ڈرگئے اور اللہ کے بیار سے محروم ہونے سے نہیں ڈرتے؟ اپنی جان بیاری سے کی ماری جان اللہ کے بیار ہے گا تو بتاؤ کی این بیاری کے سامنے کیا اہمیت رکھتی ہے؟ لہذا بڑے پیار ہے یا نہیں؟ ہماری آرز واور ہماری جان اللہ کے سامنے کیا اہمیت رکھتی ہے؟ لہذا بڑے پیارے پرکم پیاری چیز فدا کر دو، بس

جان دی، دی ہوئی اُسی کی تھی حق تو یہ ہے کہ حق ادا نہ ہوا

#### اللّٰدے بڑھ کرکوئی محبت کرنے والانہیں

جولوگ یہ بہانہ کرتے ہیں کہ ہم پرانے پاپی ہیں اس لیے ہم سے گناہ نہیں چھوٹے یہ کہنے سے وہ قیامت کے دن خی نہیں جائیں گے، وہ اپنے اس بہانے سے توبہ کریں۔ ہمیں گناہ چھوڑ نے کی طاقت ہے، اگر گناہ چھوڑ نے کی طاقت نہ ہوتی تو اللہ تعالی گناہ چھوڑ نے کا حکم ہی نہ دیتے کیونکہ کسی ایسے کام کا حکم دینا جو بندہ نہ کر سکے ظلم ہے اور اللہ ظلم سے پاک ہے۔ معلوم ہوا کہ مرتے دم تک گناہ سے نیجنے کی طاقت ہے گریہ نفس ہمت چور ہے، خبیث لذت کی عادت کی وجہ سے یہ ہمت چور ہے، خبیث لذت کی عادت کی وجہ سے یہ ہمت چور ہے جیسے بھینس کے جب بچے بیدا ہوتا ہے تو اگر دس کلود ودھ دیتی ہے تو تین کلوا پنے نیچے کے لیے اوپر چڑھا لیتی ہے کسان بچارہ مشن پر ہاتھ مارتا ہی رہتا ہے گروہ وہ چڑھائے رہتی ہے جب اس کا بچہ آتا ہے تو

فوراً ا تارلیتی ہے۔ یہی حال نفس کا اور اس قشم کےصوفیوں کا ہے جونفس سے پوری طرح جان چھڑا نانہیں جا ہتے ، یہا پنے دودھ کواویر چڑھالیتے ہیں کعنی طاقتِ تفویٰ کو بورا استعال نہیں کرتے، گناہ سے بھنے کے لیے بوری ہمت استعال نہیں کرتے اور جب کوئی حسین شکل سامنے آتی ہے اس کو دیکھ لیتے ہیں۔ یہ بیوفائی ہے یانہیں؟اس لیے دورکعت تو بدروزانہ پڑھئے اور کہئے کہا ہے میرےاللّٰد دن بھر میں گندا ہو گیا ہوں اب آپ اپنی رحمت سے میری استغفار و توبہ قبول فر ماکر مجھ کو یاک کرد بیجئے۔روز کے روز معافی مانگئے، یہ ون ڈے سروس ہے۔اللّٰد تعالیٰ فر ماتے ہیں کہ میں تو بہ کرنے والوں سے محبت کرتا ہوں ۔ یس مجھ سے بڑھ کرکون باو فا ہوگا؟ بی<sup>حسی</sup>ن کیا و فا دار ہیں بیتمہاری جان بھی لے لیں گے،تمہیں زہر بھی تھلوادیں گےاور اگر اللّٰد کا عذاب آئے گا تو تمہاری خیریت بھی پوچھنےنہیں آئیں گے۔اگراللہ تعالیٰ عذاب کےطور برگردے کافلٹر پلانٹ فیل کرد کے توبیہ حسین پوچھنے آئیں گی؟ یا کوئی حسین ہیتال میں آئے گا بلکہ ایک لات اور مارے گا کہ بیخبیث تھا ہم لوگوں کو بری نظر سے دیکھا کرتا تھا۔اللہ کے نام پرمیری بیفریادس لو! صرف ایک کام کرلو کہ کام نہ کرواور ولی الله ہوجاؤ! یعنی گناہ کے کام نہ کرواورآ رام سے اللہ والے ہوجاؤ۔ بتاؤنظر مارنا کام ہے یانہیں؟ تو کام نہ کر کے ولی اللہ ہوجاؤ کتنا آسان راستہ بتار ہا ہوں۔

### عشق مجازی کی ہولنا ک تناہ کاریاں

علامہ ابن قیم جوزی رحمۃ الله علیہ فرماتے ہیں کہ اگرتم آنکھ کی مٹھاس کو قربان کر دوتو دل کی مٹھاس الله تعالیٰ تم کودے گا اور جب دل الله تعالیٰ کی محبت سے مٹھا ہوگا تو سب شکلیں بھول جاؤگے۔ جب دل میں الله آتا ہے تو مولیٰ والا لیلیٰ چور نہیں ہوسکتا۔ یا در کھواس کو! جولیلیٰ چور ہوتا ہے یعنی حسینوں کا نمک چراتا ہے یہ دلیل ہے کہ اللہ کی نسبت اس کی کمز ور ہے۔ بھئی یہ جملة سمجھ میں آرہا ہے یہ دلیل ہے کہ اللہ کی نسبت اس کی کمز ور ہے۔ بھئی یہ جملة سمجھ میں آرہا ہے

میاں! کہمولی والا کیلی چور ہوسکتا ہے؟ وزیرِ اعظم اور بادشاہ کسی کا آلو چراسکتا ہے؟ جوآلو کی حیثیت ہے اس سے بھی کمتر ہے حسینوں کا حسن، کیوں؟ آلو چرانے میں تو چوری کا الزام تو لگتا ہے لیکن دل کا قبلہ نہیں بدلتا اور لیلا وُں کے نمک چرانے سے ایک دم دل کا قبلہ بدل جا تا ہے۔اگر آ لو چرا کرواپس کر کے تو بہ کر لے گا تو آلو کی یا دبھی نہآئے گی اور یہاں تو بہ کرنے کے بعد بھی اس لیل کا خیال بار بارآتار ہتا ہے، برسوں تک اس کے خیال سے نجات نہیں ملتی ، کتنا فرق ہے۔اس نظر کی وجہ سے دل کا قبلہ بدل جاتا ہے،نیت باندھتا ہے نماز کی . مگرسامنے وہی شکل ہے کہ آج کیسی شکل روڈ پرِنظر آئی ؟ تلاوت کرر ہاہے تو وہی شکل سامنے ہے، ذکر کرر ہاہے وہی شکل سامنے ہے حتیٰ کہ بیت اللہ کا طواف کرر ہاہے کیکن دل میں اس حسین کا خیال ہے۔ بتاؤ کتنا نقصان پہنچا؟ ایک سو اسی ڈگری قلب اللہ سے دور ہوجا تا ہے۔ دیکھو پیاللہ کی ذات ہے (ہاتھ سے اشارہ فرماتے ہوئے فرمایا) اورمؤمن اپنے قلب کونوے ڈگری زاویئے سے اللّٰہ کی طرف کیے ہوئے ہے پھرا گر کوئی گناہ ہو گیا مثلاً نماز قضا ہوگئی، پھر تو بہ کرکے دوبارہ پڑھ لی پاکسی پرظلم ہوگیا معافی ما نگ لی اب دوبارہ اللہ تعالیٰ سے رابطہ سیجے ہو گیا گویا ۴۵ ڈ گری رخ اللہ سے پھرا تھا تو بہ کے بعد پھررخ سیجے ہو گیا لیکن جوکسی حسین کوکسی خوبصورت لڑکی کو دیکھتا ہے تو دل بالکل اس حسین کی طرف ہوجا تاہے گویا ایک سواسی ڈگری کا انحراف ہوتا ہے یعنی رخ اس حسین کی طرف اور بیٹھاللہ کی طرف ہوجاتی ہے پھر تلاوت کرتا ہے،نماز پڑھتا ہے مگر ہر وفت اسی حسین کا خیال ستا تا ہے۔ا تنا بڑا نقصان ہے اس میں۔اگریہ معمولی گناه ہوتا تو سرورِ عالم صلی الله علیه وسلم بدنظری کوآنکھوں کا زِنانه فر ماتے۔

محبتِ الہید کی مٹھاس حاصل کرنے کا طریقہ ہرونت نظر بچا کرتو دیکھوالڈ تمہارے دلوں کا پیار لے لےگا۔ یا در کھو جواپی نظر بچاتا ہے، دل تو ڑتا ہے، دل کی حرام خواہش کا خون کرتا ہے ایسے غردہ، زخم حسرت کھائے ہوئے اور ٹوٹے ہوئے دل کواللہ پیار کرتا ہے، اپنے لیے قبول کرتا ہے، اللہ کورتم آجاتا ہے کہ میرابندہ ہروقت غم اٹھار ہاہے۔ بتاؤاللہ کا پیارازیادہ بہتر ہے یا ان مرنے والی لاشوں کا؟ یہ کس کام آسکتی ہیں؟ سوال کرتا ہوں بتاؤ عزت اور ذلت کس کے اختیار میں ہے؟ غربی اور امیری کس کے اختیار میں ہے؟ موت اور زندگی کے اختیار میں ہے؟ میدانِ قیامت کے اختیار میں ہے؟ میدانِ قیامت کس کے اختیار میں ہے؟ میدانِ قیامت کس کے اختیار میں ہے؟ میدانِ قیامت کی بیارے اللہ کو چھوڑ کر کہاں مرنے میں بخشاکس کے اختیار میں ہے؟ استے بڑے پیارے اللہ کو چھوڑ کر کہاں مرنے والی لاشوں پر مرد ہے ہو۔

اس مقام پراحقر راقم الحروف كى آنكھ بند ہونے لگى تو فرمايا بھئى تم كو نیندآ رہی ہےتو کیوں نہیں جاتے ہووہاں۔عرض کیا دوائی کھائی ہوئی ہے فرمایا كداچھاٹھيك ہےاليى بات بتادين چاہيے كه آپ نيندكى دوا كھائے ہوئے ہیں، بلڈ پریشر کی دوامیں کچھ نیند کا بھی اثر ہوتا ہے لیکن میں کیا کروں میرے سامنے جب کوئی آنکھ بند کرتا ہے اگر چہ معذور ہے کیکن آنکھ بند ہونے سے مجھے تشویش ہوتی ہےاس لیے پھر بھی آپ کسی آ دمی کے پیچھے بیٹھیں۔جس کی آنکھ ٹکا ٹک میری طرف دیکھے وہ سامنے بیٹے لیکن کتنی ہی دوا کھائے ہوئے ہوابھی دستر خوان بچیا کر دیکھواور گرین مرچ رکھواور برف کا یانی رکھو پھر دیکھو بیوائس یر یذیڈنٹ معلوم ہوگا۔ جب آئس دیکھتا ہے تو وائس پریذیڈنٹ ہوجاتا ہے، وہاں کوئی عذرنہیں ہوتا۔ میں یہی کہتا ہوں مولی کی محبت سیکھو! کیا وجہ ہے کہ وہاں ان کواس دوا کے باوجود نیندنہیں آئے گی۔معلوم ہوا کہ تعمتِ الہیہ سے محبت زیادہ ہے اور نعمت دینے والے سے اس درجے کی نہیں ہے، اللہ تعالیٰ یہی چاہتے ہیں کہ میری محبت نعمتوں سے زیادہ کرو۔ بزنس کواللہ منع نہیں کرتا شادی

کرنے سے اور بیوی کود کیھنے سے منع نہیں کرتا، بال بچوں سے بھی پیار کرو، سب منع نہیں کرتا، بال بچوں سے بھی پیار کرو، سب مسلمانوں سے پیار کو پچھ زیادہ کرلو۔ بیوی بچوں سے اور کاروبار سے شدید محبت بھی جائز ہے۔ بس اللہ کی محبت اشد ہو لیعن ۵۹ ڈگری اگر دنیا سے ہے تو ففٹی ون کرلواللہ میاں سے ۔ پچھ زیادہ ہوبس کام بن جائے گا۔

### قلب شكسته ميں الله كآنے كے معنی

دوستو! بتاؤ میں نے کتنامخضر راستہ بتایا ولی اللہ ہونے کے لیے۔تو ایسے ما لک کو پیارزیادہ کرنا چاہیے جس کا اختیاراور قدرت ابھی آپ لوگ تشکیم کر چکے ہیں۔اور میں واللہ فتم کھا کر کہتا ہوں،غور سے س لو، در دِ دل سے کہتا ہوں کہ اللہ نے دل ایبا بنایا ہے جو ہے تو آ دھا یاؤ کالیکن بتاؤ سارا سمندراس میں آ جا تا ہے کہ نہیں؟ ذرا سا خیال کرو پورا ایشیا اور انگلینڈ کا نقشہ دل میں آ جائے گا۔ دل کی ساخت اللہ نے ایسی بنائی ہے جس میں ساری دنیا کیا اللہ تعالیٰ اپنی تجلیات خاصہ ہے متجلی ہوجاتے ہیں۔حدیثِ قدسی ہے کہ میں نہیں سایا زمینوں اورآ سانوں میں کیکن مومن کے قلب میں مثل مہمان کے آجا تا ہوں۔ آہ ایک بات یا دآئی۔ ایک غریب سے ایک بادشاہ نے کہا آج سے تم میرے دوست ہو میں تمہارے گھر آ وُل گا۔اسغریب نے ہاتھ جوڑ کر کہا کہ حضورمیرا گھر حچھوٹا سا جھونپڑا ہے آپ ہاتھی پر بیٹھ کرآئیں گے تو نہ میں رہوں گا نہ میری جھونپر ای رہے گی۔ بادشاہ نے کہا کہ میں بادشاہ ہوں،جس غریب سے محبت کرتا ہوں اس کے گھر کو بڑا بنا تا ہوں ،ا تنا بڑا بنا تا ہوں کہ میں ہاتھی پر بیٹھ کراس کے گھر میں داخل ہوسکوں \_ پس اللّٰہ تعالیٰ بھی جس کے دل کوا بنی ولایت اور دوستی کے لیے قبول فرماتا ہے اس کے دل کو بھی بڑا بنادیتا ہے، اس کی ہمت اورحوصلے کوبھی بڑا کردیتا ہے کہ وہ ساری کا ئنات کو خاطر میں نہیں لا تا،سورج اور جیا ند کو بھی خاطر میں نہیں لاتا۔اللہ کے دل میں آنے کی دلیل یہی ہے کہ سورج اور چاند کی روشنی اس کولوڈ شیڈ نگ محسوس ہوتی ہے۔ بتاؤ سورج اور چاند کی روشنی زیادہ ہے یا اللہ کی؟ ارے بیتو بھکاری ہیں،نور کی ایک ذرّہ بھیک اللہ نے ان کو دی ہے اور اللہ والوں کے دل میں تو اپنا خاص نور عطا فر ماتے ہیں کہ اگر اولیاء اللہ کا نور ظاہر ہوجائے تو سورج اور چاند کی روشنی ماند پڑجائے۔

اگراولیاءاللہ کا نورظا ہر ہوجائے تو سورج اور چاند کی روشنی ماند پڑجائے۔
اس لیے جس کے دل میں اللہ آتا ہے سلطنت اور سلاطین کے تخت
وتاج اس کو نیلام ہوتے ہوئے نظر آتے ہیں، لیلائے کا ئنات کا نمک اس کو جھڑتا ہوانظر آتا ہے اور مولی کی محبت کے سامنے ان کی محبت احتقانه معلوم ہوتی ہے۔ کا ئنات کی کوئی حقیقت اس کے سامنے نہیں رہتی، ڈاکٹر عبدالحی صاحب رحمۃ اللہ علیہ کا ایک شعر ہے۔

جب بھی وہ اِدھر سے گذرے ہیں کتنے عالم نظر سے گذرے ہیں

لذت نام خدا بمثل ہے

دوستو! الله تعالی فرماتے بین کہ میرا کوئی مثل نہیں ہو وَکَمُ یَکُنُ لَّهُ کُمُ فَوا اَ اَحَدُ الله تعالی بِ مثل ہیں، ان کے جیسا کوئی نہیں لہذا جس کے دل میں الله آتا ہے اس کا دل بھی بے مثل ہوجاتا ہے۔ الله کے نام کی لذت بے مثل لذت ہے۔ مولا نارومی رحمۃ الله علیہ نے اسی لیے دعوی فرمایا۔

اے دل ایں شکر خوشتر یا آئکہ شکر سازد اے دل ایں قمر خوشتر یا آئکہ قمر سازد

اے شکر پر مرنے والو! پیشکرزیادہ میٹھی ہے یا شکر پیدا کرنے والا ، پیچا ندزیادہ حسین ہے دالا ، پیچا ندزیادہ حسین ہے جولیلا وُں کونمک دے کر قبرستان میں ان لیلا وُں کوختم کر دیتا ہے پھرا گر قبر کھود کر دیکھوتو تم کوان کے گال کا کوئی نمک، ان کی آنکھوں کی کوئی بناوٹ نظر نہیں آئے گی۔ مٹی کے ڈسٹمپروں کا کوئی نمک، ان کی آنکھوں کی کوئی بناوٹ نظر نہیں آئے گی۔ مٹی کے ڈسٹمپروں

پراللہ نے کیا کرشمہ دکھایا اوراپنے کرم سے حکم دے دیا کہ دیکھنامت۔ان کوہم نے نمکین، چیکین، دکین اور حسین بنایا ہے لیکن دیکھنامت کیونکہ ہم چاہتے ہیں کہ نہ دیکھنے کاتم غم اُٹھالو پھر ہم تمہارے ہیں۔

ہم تمہارے، تم ہمارے ہو چکے دونوں جانب سے اشارے ہو چکے

ذراغم اٹھالو پھراللہ ایسی بے مثل لذت دےگا کہ ساری دنیا کی لیلائیں نگاہوں سے گرجائیں گی۔مولائے کا ئنات ساری دنیا کی لیلاؤں کونمک دیتا ہے۔

بس اب ترجمہ ت لوجلدی جلدی کیونکہ مجھے ڈاکٹر وں نے کم بولنے کی ہدایت کی ہے کیونکہ مریض ہوں میں لیکن کیا کہوں ہے

> میں تھک جاتا ہوں اپنی داستانِ درد سے اختر گر میں کیا کروں حیے بھی نہیں مجھے سے رہاجا تا

> > اور

کہاں تک ضطِعُم ہو دوستو! راہ محبت میں سنانے دوتم اپنی بزم میں میرا بیاں مجھ کو

کیا کہوں بس سے کہتا ہوں بعض وقت الله کی محبت بیان کرنے کے لیے مجھے لغت نہیں ملتی ۔مولا نارومی فرماتے ہیں جن کا میں ادنی شاگر دہوں کہ جب الله کا ذکر کرتا ہوں عرشِ اعظم سے الله کے نام کی خوشبومیری روح کومست کرتی ہے تو جلال الدین رومی انگریزی، فارسی، عربی اردوکسی زبان میں ان کی غیر محدود

لذت کی تعبیر کے لیے الفاظ نہیں پاپتا۔ شعر بیہے۔

بوئے آں دلبر چوں پراں می شود

این زبانها جمله حیران می شود

اے دنیا والو! جب اللہ کے ذکر سے اس مولی کی خوشبوعرشِ اعظم سے نزول

کر کے میری جان کومست کرتی ہے تو ساری دنیا کی لغت اللہ کی محبت کی لذت کو بیان نہیں کرسکتی۔ بیان میں کیسے آئے گااس لیے پچھاشارہ کردیتا ہوں ہے ہوئے ہوئے میراغم ہے تمہارا لیے ہوئے

ہر ریرہ ہے ہوئی اسے اور در دِ محبت کا اشارا لیے ہوئے اشارہ کرر ہاہوں اصلی مزہ توجب پاؤگے جب خوداللدوالے بن جاؤگے۔

### علم کے تین درجات

اس لیے علم کے تین درجے ہیں۔ یہ وہ تقریر کر رہا ہوں جس میں میرے شخ بھی موجود سے جس کوئ کر حضرت بہت خوش ہو گئے۔ علم کے تین درج ہیں ایک تو ہے علم الیقین جیسے شامی کباب یا یہاں جو چیز بہت پسند کی جاتی ہے کھانے میں بتاؤ کیا ہے؟ (سامعین نے آواز لگائی) ''فلائنگ فش'' فلائنگ فش'' فلائنگ فش پسند ہے آپ لوگوں کو؟ اچھا بھائی ٹھیک ہے۔ ایک شخص کوعلم ہوگیا کسی فلائنگ فش' بہت مزیدار سے آ دمی سے جو ثقہ ہے، جس کی روایت معتبر ہے کہ' فلائنگ فش' بہت مزیدار ہوتی ہوتی ہے۔ تو اس کوعلم الیقین ہوگیا کیونکہ بتانے والاسچا ہے جھوٹا نہیں ہے جیسے کسی نے پوچھا ؟ What is this تو اس کے دوست نے کہا This is اور معتبر ہے جس سے اس کو لیتین آگیا اس علم کانا م ہے علم الیقین۔

اور دوسرا درجه علم کا بیہ ہے کہ آنکھوں سے دیکھتا ہے کہ فلانہ فلائنگ فش کھار ہا ہے اور جھوم رہا ہے واہ واہ! واہ رے فلائنگ فش! دس از دی بیسٹ ڈش! کھار ہا ہے اور جھوم رہا ہے واہ واہ! واہ رے فلائنگ فش! دس از دی بیسٹ ڈش! کو کئی کہ مزہ لے لے کے کھار ہا ہے۔ لیکن ایک دن فلائنگ فش کھانے والے کو دیکھ لیا کہ مزہ لے لے کے کھار ہا ہے۔ لیکن ایک دن اس کی قسمت سے خوداس کے منہ میں کسی دوست نے فلائنگ فش ڈال دی اور مزہ فلائنگ فش کا پاگیا تو اس مزے کا نام ہے حق الیقین ۔ اللہ کے نام میں بہت مزہ فلائنگ فش کا پاگیا تو اس مزے کا نام ہے حق الیقین ۔ اللہ کے نام میں بہت مزہ

ہے یہ سارے اولیاء اللہ سے سنتے آئے ہیں میلم الیقین ہے اور کسی ولی اللہ کو جب دیکھو گے کہ وہ اللہ کے نام سے مست ہور ہاہے بیعین الیقین ہوگا اور جس دن اللہ ہمارے دل میں آئے گا وہ حق الیقین ہوگا۔

وَالَّذِيْنَ الْمَنُوا الشُّدُّ حُبًّا لِللهِ كَالِكِ عَاشْقَانِهُ وَجِيهِ

وَالَّذِينَ الْمَنُواْ اَشَدُّ حُبَّا لِلّهِ كَارْجَمَهُ وَكُولُوجِمَلَخْرِيهِ بِيهِ لِيهِ مَلْكِبِهِ الْمَنُواْ اَشَدُّ حُبَّا لِلّهِ كَارْجَمَهُ وَكُولُوجِمَلَخْرِيهِ بِيهِ بَمِينَ السَّحَمْ نَہِينَ وَيَنَا بِرِّنَا كَهُمَ مَظُلَب؟ كه جس كے دل ميں ہم آتے ہيں ہميں اسے حَمْ نہيں وينا بِرِّنَا كه ہم سے محبت كرو بلكہ وہ خود ہى ہم پر ديوا نہ ہوجا تا ہے اور محبت كيسى ہونى چاہيے، الله تعالى سے اس كى بھيك مانگو۔ سرورِعالم صلى الله عليه وسلم عرض كرتے ہيں كه ياالله ميں آپ سے آپ كى محبت ہا نگتا ہوں اور آپ كے عاشقوں كى محبت بھى مانگتا ہوں۔ اب اس ملاسے پوچھو جو كہتا ہے كہ صرف كتاب برا صف سے الله كى محبت مل جائے گى۔ اگر صرف كتاب كافی تھى تو سرورِعالم صلى الله عليه وسلم نے الله والوں كى محبت كيوں مانگى؟ اس پر مير بے تين شعر سن لو۔

بے یوں ہیں جریر سے میں اس کے است کا سہارا میری زندگی کا حاصل میری زیست کا سہارا ترے عاشقوں میں مرنا مجھے کچھ خبر نہیں تھی تیرا درد کیا ہے یارب ترے عاشقوں سے سکھا تیرے سنگ در پہمرنا کسی اہل دل کی صحبت جو ملی کسی کو اختر اسے آگیا ہے مرنا اس کے ساتھ کی سے دیں کی ساتھ کی سے دیا ہے مرنا اس کی ساتھ کی سے دیا ہے مرنا اس کی ساتھ کی سے دیا ہے مرنا اس کی ساتھ کی ساتھ کی ساتھ کی سے دیا ہے مرنا اس کی ساتھ کی سات

اسے اسے اسے جبیا اسے اسیا ہے شربا اس اختر نے جوآپ سے خطاب کررہا ہے الحمد للد شاہ عبدالغنی پھولپوری رحمۃ اللہ علیہ کے ساتھ ایک عمر گذاری، جوانی تقریباً ساری گذرگئی یہاں تک کہ بال سفید ہوگئے۔ مجھے جو کچھ ملا ہزرگول کی صحبت سے نصیب ہوا۔ اسی لیے مولانا ابوب صاحب نے میرانام' تربینی''رکھا ہے۔ تین بزرگول کی صحبت اُٹھائی۔ دودریا ملتے ہیں تواس کو سنگم اور تین دریا کوربنی کہتے ہیں اللہ تعالیٰ کا احسان ہے وَلاَ فَخُو َ یَادَبِّی۔ اللہ تعالیٰ کی محبت ما نگنے کی مسنون دعا تو حضور صلی اللہ علیہ وسلم کی بیدعا آج سے مانگنا شروع کر دو۔آپ

\_ نے فر مایا:

﴿ اَللّٰهُمَّ اِنِّى اَسُئَلُکَ حُبَّکَ وَحُبَّ مَنُ یُّحِبُّکَ وَحُبَّ عَمَلِ یُّبَلِّغُنِی اِلٰی حُبِّکَ ﴿ (سنن الترمذی، باب ما جاء فی عقد التسبیح بالید)

یااللہ میں آپ سے سوال کرتا ہوں آپ کی محبت کا۔ جب نبی مائے اللہ کی محبت تو ہم لوگ نہ مائیگیں؟ اور اللہ والوں کی محبت مائلتا ہوں جو تجھ سے محبت کرتے ہیں تو اللہ والوں کی محبت مائلتا ہوں جو تجھ سے محبت کرتے ہیں تو اللہ والوں کی محبت مائلو۔ اور لوگ سنت کے عاشق ہیں مگر بیسنت بھی تو اوا کرو کہ اللہ والوں کی محبت مائلو۔ اور نمبر تین یعنی ان اعمال کی محبت مائلو جن سے ہمیں اللہ کی محبت مل جائے۔ علامہ سیدسلیمان ندوی رحمۃ اللہ علیہ فرماتے ہیں کہ سرورِ عالم صلی اللہ علیہ وسلم نے اللہ کی محبت کیوں مائلنا سکھایا؟ تو کی محبت کیوں مائلنا سکھایا؟ تو فرمایا جس کو اللہ والوں کی محبت کیوں مائلنا سکھایا؟ تو فرمایا جس کو اللہ والوں کی محبت کیوں مائلنا سکھایا؟ تو فرمایا جس سے اللہ والوں کی محبت ہو جاتی ہے ورمایال کی محبت ہی پیدا ہو جاتی ہے۔

عشقِ اللّٰہی کے حصول کے جارکا م اور حدیثِ قدسی کی رُو سے اللّٰہ سے محبت کرنے والا چار کام کرتا ہے۔حدیثِ قدسی ہے:

> ﴿وَجَبَتُ مَحَبَّتِى لِلْمُتَحَابِّينَ فِيَّ وَالْمُتَجَالِسِينَ فِيَّ وَالْمُتَزَاوِرِيُنَ فِيَّ وَالْمُتَبَاذِلِينَ فِيَّ ﴾ (مؤطا امام مالک، كتاب الجامع، باب ما جاء في المتحابين في)

جوآپس میں میری وجہ سے محبت رکھتے ہیں میں ان کے لیے اپنی محبت واجب کردیتا ہوں ۔لیکن زبانی دعویٰ کافی نہیں ہے آپس میں بیٹھتے بھی ہیں اور باربار ملاقات بھی کرتے ہیں۔ زندگی میں ایک دفعہ ملاقات کرلینا کافی نہیں ہے مَدَّةً بعد مَرَّةً باربار ملاقات کرو۔اور پچھٹر چہ بھی کرو بیلی کنجوس اینڈ کھی چوس نہ بنوتو اللہ تعالی فرماتے ہیں کہ جو یہ چار کام کرتے ہیں میری محبت ان کے لیے واجب ہوجاتی ہے۔ پس جس کو اللہ والوں کی محبت مل جاتی ہے اس کو اللہ کی محبت بھی مل جاتی ہے اس کو اللہ کی محبت بھی مل جاتی ہے اور اعمال کی بھی۔اب محبت کی پلاٹنگ سن لوکہ کتنی ہونی چاہیے؟

سيدالانبياء صلى الله عليه وسلم عرض كرتے ہيں اےاللہ اپني محبت مجھ كو اتنی دے دے کہآ پے پرمیری جان ایک دفعہ ہیں ہرسانس میں فدا ہو۔ کیسے؟ ہر نظر بچاؤ۔ ایسے ملکوں میں جہاں عورتیں بے بردہ گھومتی پھررہی ہیں ٹانگیں کھولے ہوئے اور جب جہاز پرائیر ہوسٹس آئے اور حاجی صاحب سے یو چھے حاجی صاحب! گرم حاہیے یا ٹھنڈا؟ تو حاجی صاحب کہتے ہیں دونوں حاہیے لینی پہلے ٹھنڈا بلا دو پھر گرم گرم جائے لا وَاوراس کود کیھے بھی جارہے ہیں اُور شیج بھی جاری ہےاور بڑے مسکرامسکرا کے باتیں کررہے ہیں۔وہ ائیر ہوسٹس بھی سمجھ جاتی ہے کہ بیحا جی نہیں ہے یا جی ہے نظر بچا کر بات کرو، جا ہے وہ آپ کو بداخلاق سمجھے، یا در کھوشنِ اخلاق کی تعریف ملاعلی قاری نے کی ہے مَسدَا رَاةُ الْحَلُق مَعَ مَرَاعَاتِ الْمَحَقِّ اللّه تعالى كة انون كى رعايت ركھتے ہوئے مخلوق پر احسان کرو۔حسنِ اخلاق کی یہ تعریف مشکوۃ شریف کی شرح میں ملاعلی قاری نے کردی۔لہذاائیر ہوسٹس کو بیسمجھانے کے لیے کہ مسلمان بڑے اچھے اخلاق والے ہوتے ہیں مسکرا مسکرا کے باتیں مت کرو کہ ہم عمر ہے تو میری سسٹر ہے اور لڑکی ہےتو بیٹی اور ذراعمرزیادہ ہےتو آیا، یہآیانہیں ہے شیطان تم کواس کے پایا یر چھایا ڈلوار ہاہےاورآ نکھوں کا نِیا کرار ہاہے، دل کومضبوط رکھو ہرگز نظرمت

ڈالو چاہے جیسی بھی چائے ملے۔ ابھی راستے میں ہمارے مولانا .....نے نظر نیجی کر کے ائیر ہوسٹس سے کچھ کہا۔ اس نے سمجھا کہ یہ بیمار ہے اور آ واز کمز ور ہے تو اپنا کان اور گال ان کے منہ کے سامنے کر دیا۔ ان کا تو (Exam) اور مشکل ہوگیا۔ اس لیے منہ اُٹھا کر نظر نیجی کر لو اور آ واز ذرا تیز کرو کیونکہ منہ اٹھا کر آ واز جلدی پہنچتی ہے لیکن نظر نیجی کر کے سراٹھاؤ تا کہ وہ سن لے ور نہ اپنا گال اور کان تہمارے اور قریب کر لے گی۔ کیونکہ ان کی ڈیوٹی ہے ان کو سمجھایا جاتا ہے کہ پسینچر کوخوش کر و چاہے اس کا انجر پنجر ڈھیلا ہو جائے ایسے موقع پر جان دے دو لیکن حرام مزہ نہ اُڑاؤ۔

## الله تعالیٰ کی محبت کاامتحان کیاہے؟

یہ جوحدیث شریف کی دعاہے:

﴿ اَللّٰهُمَّ اجُعَلُ حُبَّكَ اَحَبَّ اِلَيَّ مِنُ نَّفُسِي وَ اَهْلِي وَ مِنَ الْمَآءِ الْبَارِدِ ﴾ (سنن الترمذي، باب ما جاء في عقد التسبيح باليد)

کہا ہے اللہ اپنی اتنی محبت دے دے کہ ہم اپنی جان سے زیادہ آپ کو بیار کریں!

اس کا امتحان کیا ہے؟ کیے معلوم ہو کہ آپ کے دل میں اللہ تعالیٰ آپ کی جان
سے زیادہ پیارا ہے؟ کیادلیل ہے؟ جب ائیر ہوسٹس گوری ہویا کالی ہویا سڑکوں
پرٹانگ کھولے ہوئے جارہی ہے، یہ ٹانگ شیطان کی ٹانگ ہے، شیطان اسی
سے ڈاڑھی والوں اور گول ٹوپی والوں کوٹانگ دیتا ہے۔ ہوشیار ہوجاؤا ہے گول
ٹوپی والو! اور ڈاڑھی والو! جب نگی ٹانگ نظر آئے تو تم نظر مت ڈالو ورنہ ٹنگنا
مجھلی کی طرح ٹانگے گی۔اللہ کے جان سے پیارا ہونے کی بڑی علامت ہے ہے
کیوہ وہ اللہ کوناراض کرے اپنی جان کوخوش نہیں کرتا مثلاً ایک کروڑ ڈالرحرام کامل
رہا ہے کیسے؟ مسافر کا مال جھوٹ گیا یا وضو خانے میں ایک کروڑ کی گڑی کوئی
بھول گیا اور یہ نہیں چرا تا۔ تب معلوم ہو کہ ہاں مال سے زیادہ اور جان سے

زیادہ اللّٰہ پیارا ہے۔مٹی کے تھلونوں میں اپنی زندگی ضائع نہ کرو۔بعض لوگ بہت ضائع کر چکے، کچھ چین نہ پایا سوائے الو کی طرح شیطانی فعل میں کھو ریڑی اس کی یاد میں گرم ہوئی اور نیند کے لیے ویلیم فا نُف کھاتے رہے پھر کھائی ویلیم ٹین پھر بھی نیند نہ آئی تو ٹین بجاتے ہوئے یا گل خانے میں چلے گئے۔ آپ یا گل خانے میں جاکے دیکھیں وہاں نوے فیصد لوگ رومانٹک والے ہیں، پیہ رو مانٹک دنیا بحراٹلانٹک میں غرق کرتی ہے اور ڈینٹ فاراسٹک بھی کرتی ہے آؤٹ آف اسٹاک بھی کرتی ہے اور آؤٹ آف مائنڈ بھی کرتی ہے۔مولی کو حچوڑ کر کہیں چین نہیں ہے یا در کھو! والٹاقشم کھا کر کہتا ہوں اور میری قشم کی کوئی حقیقت نہیں اللہ تعالی کا کلام بیاعلان کررہاہے:

#### ﴿ اللهِ تَطُمَئِنُّ الْقُلُوبُ ﴾ (سورة الرعد، آيت: ٢٨)

یا در کھو! خبر داراللہ ہی کی یاد ہے دلوں کو چین ملتا ہے۔ یہاں''ہی'' کا لگا نا فرض ہے۔ جوتر جمہ بیرکردے کہ اللہ کی یا د سے دل کو چین ملتا ہے اس کا تر جمہ صحیح نہیں ب كيول؟ بِنِدِكُو اللهِ مقدم ب اور اَلتَّقُدِينُمُ مَا حَقَّـهُ التَّاخِيرُ يُفِيدُ الُحَصُورَ قواعد عربی کے اعتبار سے اس کا ترجمہ ہے کہ اللہ ہی کے ذکر سے تم کو چین ملے گا۔قرآن یاک پرائمان لانے والو! چین کہاں تلاش کیا جارہا ہے؟ نتگی ٹاگلوں میں؟اس لیے دیکھو! رومانئک دنیا بے چین اور پریشان ہے۔الیمی کتے کی زندگی ہے دنیاوی عاشقوں کی کہ بس کچھمت بوچھو۔ایک مل چین نہیں ہےاور جب حسن بگڑ گیا تواس کا حال میں نے اس شعر میں بیان کیا کہ ہے إدهر جغرافيه بدلا أدهر تاريخ تجفى بدلى

نەأن كى مسٹرى باقى نەمىرى مسٹرى باقى

تو بخاری شریف کی دعاہے کہاےاللہ اپنی اتنی محبت مجھے دے دے کہ میری

جان سے زیادہ آپ پیارے ہوجائیں جس کی کسوٹی ہے ہے کہ سر گول پر ان حسینوں کومت دیکھوتو سمجھ لو پھر اللہ جان سے زیادہ پیارا ہے کیونکہ جان کو تکلیف ہورہی ہے اور بیاللہ کی محبت میں جان کی پرواہ نہیں کرتا جان پر تکلیف جھیل لواللہ کے خضب کومت خرید وتو سمجھ لواب جان سے زیادہ اللہ پیارا ہو گیا اور اہل وعیال اور بال بچوں سے بھی زیادہ اللہ پیارا ہو گیا۔ اور تیسری دعا ہے وَمِنَ الْمَآءِ الْبَادِ فِر اوراے اللہ اپیاس میں ٹھنڈ اپانی ٹی کر جومزہ آتا ہے اس سے زیادہ تیرے نام سے جھے کومزہ آئے۔ حاجی امداد اللہ صاحب رحمۃ اللہ علیہ نے اس جز کواپنے شعر میں بیان کیا ہے۔

پیاسا جاہے جیسے آب سرد کو تیری پیاس اس سے بھی بڑھ کر جھ کوہو

بتاؤ! شدید پیاس میں شنڈا پانی کیسا لگتا ہے؟ ہمیں اللہ کی محبت کی پیاس اتی لگ جائے کہ جب ہم اللہ کہ ہمیں اللہ کا نام دونوں جائے کہ جس پچھمت پوچھو۔اللہ کا نام دونوں جہان کی لذتوں سے بڑھ کر ہے اب اختر کا ایک شعرس لوتقریر ختم ہورہی ہے ۔

وہ شاہِ دو جہاں جس دل میں آئے .

مزے دونوں جہاں سے بڑھ کے پائے

آپ بتائیے! جنت افضل ہے یا جنت کا پیدا کرنے والا تو جس کے دل میں خالقِ جنت آتا ہے اس کو جنت سے زیادہ مزہ دنیا ہی میں ملتا ہے۔ایک شعر سنا تا ہوں جو انگلینڈ میں موزوں ہوا<sub>۔</sub>

مانا کہ میر گلشنِ جنت تو دور ہے عارف ہے دل میں خالقِ جنت لیے ہوئے

### صحبتِ اہل اللّٰد کا انعام

اللہ والوں کے دل میں خالق جنت ہوتا ہے اس لیے ان کے پاس بیٹھ کے دکھ لوانشاء اللہ تجارت و ماغ سے نکل جائے گی، بادشاہت کے تاج وتخت نیلام ہوتے نظر آئیں گے، اور سورج اور چاند کی روشنی میں لوڈ شیڑنگ معلوم ہوگی، ساری لیلاؤں کا نمک بھول جاؤ گے، کسی اللہ والے کے پاس کچھ دن رہ کے دیکھواور کوئی اللہ والا نہ ملے تو ان کے غلاموں کے پاس رہ لوجس میں اختر بھی شامل ہے۔ کیوں بھی اللہ والوں کی غلامی پر آپ کواعتقاد ہے یا نہیں؟ سب سے پہلے مولا نا ایوب گواہی دیں گے۔ کسی کے لیے جائز نہیں ہے کہ وہ خود کہے کہ میں اللہ والا ہوں، اپنی غلامی اور صحبت کی نسبت کرے کہ میں فلاں اللہ والے کا خادم ہوں۔ مگر جولوگ مرید ہیں جتنا نیک گمان کریں کم ہے اور ان کے لیے اتنا ہی مفید ہے۔

بس تقریر ختم ہوگئ اب دعا کرلو۔ جومضمون بیان ہواا ہے اللہ ہم سب کو وَالَّذِیْنَ الْمَنُوْ اللّٰہ ہُم سب کو اللّٰہ اللهِ کا مقام عطافر ما، اے اللہ! اپنایہ ہملہ خبریہ ہم سب پراپنی رحمت سے صادق فر ما دے کہ ہمارے قلب میں آپ کی محبت اشد ہوجائے اور سرورِ عالم صلی اللہ تعالی علیہ وسلم کے ہم سب نالائق المتی ہیں گر اے اللہ! آپ ہمارے پیارے نبی صلی اللہ تعالی علیہ وسلم کی دعا ہم سب کے قق میں قبول فر مالیں۔ وہ کیا دعا ہے؟ (۱) اے اللہ مجھے اپنی محبت دے دے منبر (۲) اپنے عاشقوں کی محبت بھی دے دے دے۔ نبیر تین (۳) ان اعمال کی توفیق دے دے جس سے آپ خوش ہوتے ہیں اور اس کے بعد اپنی محبت اتن ویق دے دے جس سے آپ خوش ہوتے ہیں اور اس کے بعد اپنی محبت اتن دے دے دے دے جومیت مائل ہے۔ سرورِ عالم صلی اللہ علیہ وسلم دے دو محبت مائل ہے۔ سرورِ عالم صلی اللہ علیہ وسلم دے جومیت مائل ہے۔ سرورِ عالم صلی اللہ علیہ وسلم دے جومیت مائل وہ آپ میں اللہ علیہ وسلم کو حاصل تھی گر اُمت کو سکھانے کے دو محبت مائلی وہ آپ میں اللہ علیہ وسلم کو حاصل تھی گر اُمت کو سکھانے کے دو محبت مائلی وہ آپ میں اللہ علیہ وسلم کو حاصل تھی گر اُمت کو سکھانے کے دو محبت مائلی وہ آپ میں اللہ علیہ وسلم کو حاصل تھی گر اُمت کو سکھانے کے دو محبت مائلی وہ آپ مقال کے دو محبت مائلی وہ آپ میں اللہ علیہ وسلم کو حاصل تھی گر اُمت کو سکھانے کے دو محبت مائلی وہ آپ میں اس کی سے اس کو سے اس کا کہ میں اس کے اس کو سے اس کی سے دو محبت مائلی وہ آپ میں اللہ علیہ وسلم کو ماصل تھی گر اُمت کو سکھانے کے دو محبت مائلی وہ آپ میں اس کی سے دو مواصل تھی دو آپ میں اس کی سے دیا ہو کی محبت کی محبت کی دور آپ میں کی سے دور سے دی محبت کی محبت کی محبت کی دور آپ میں کیا کی دور آپ میں کی دور آپ می

لیے عنوان تعبیراور طریقۂ فریاد بتادیا کہا ہے خدا تیرے نبی نے جومحبت مانگی کہ اےاللہ ہمیں اتنی محبت دے دے کہ ہماری جان سے زیادہ تو پیارا ہوجائے اور سر کوں پرحسینوں اورنمکینو ں کی ننگی ٹانگوں کونیہ دیکھنے سے کتنی ہی تکلیف ہولیکن ہم تکلیف گوارا کرلیں اورآ پ کوناراض نہ کریں اور ہماری رُ وبا ہیت اور لومڑیت کوشیریت سے بدل دے اور جتنی محبت سے ہم دنیاوی غذاؤں کو دیکھتے ہیں فلائنگ فش،سموسه، پاپڑ، ٹھنڈا پانی، مرنڈا وغیرہ دنیا کی ساری نعمتوں سے آپ ہمیں زیادہ پیارےمعلوم ہوں اورشدید پیاس میں ٹھنڈے یانی سےرگ رگ میں جان آ جاتی ہے ہم سب کوالیا عاشق بنادے کہ جب تیرا نام لیس تو ہماری رگ رگ میں کروڑوں جان آ جائے، جب ہم آپ کا نام لیں تو معلوم ہو کہ ہماری حیات پر بے شار حیات برس رہی ہے، ہماری جان پر بے شار جان برس رہی ہے۔ آہ جواللہ برمرتا ہے واللہ اس پر بے شار جان برستی ہے۔ جوغیر اللہ پر مرتا ہے ٹیڈیوں وغیرہ پراس پرموت برتی ہے۔ جونظر خراب کر کے آیا ہواس کے چبر ہے کود مکھ لوا گرموت برستی نظر نہآ ئے تو کہنااختر مسجد میں کیا کہہ رہاتھااور جنہوں نےنظر کو بچایاان کے چہرے کود مکھ لوان کے چہرے براللہ کی رحمت اور اللّٰدى طرف سے حیات کی بارش محسوس ہوگی۔

رَبَّنَا تَقَبَّلُ مِنَّا اِنَّكَ اَنْتَ السَّمِيعُ الْعَلِيْمُ وَصَلَّى اللهُ تَعَالَى عَلَى خَيْرِ خَلُقِهِ سَيِّدِنَا وَ مَوُلاَ نَا مُحَمَّدٍ وَ عَلَى اللهِ وَ صَحْبِهِ اَجُمَعِيْنَ بِرَحُمَتِكَ يَا اَرْحَمَ الرَّاحِمِيْنَ رَبِّ لاَ تَجْعَلْنِيُ بِدُعَائِكَ شَقِيًّا